

Morning Dogri (NSD) National News Bulletin 24-02-2025

आकाशवाणी

1. प्रधानमंत्री नरेन्द्र मोदी होर अज्ज बिहार दे भागलपुर थमां पीएम किसान स्कीम दी 19मीं किशत जारी करगंन।
2. प्रधानमंत्री होर अज्ज भोपाल च वैश्विक निवेशक शिखर सम्मेलन दा उद्घाटन करगंन।
3. दिल्ली विधानसभा दा पैहला इजलास अज्ज शुरू होआ'रदा ऐ, इस इजलास दरान गै सीएजी दी रिपोर्ट बी सदन च रखी जाग।
4. सेना प्रमुख जनरल उपेन्द्र द्विवेदी 4 दिनें दे फ्रांस दौरे पर।
5. जर्मनी दे राष्ट्रीय चुनाव च क्रिश्चन डेमोक्रेटिक यूनियन ते क्रिश्चन सोशल यूनियन दी जित्त लगभग तैह। फेडरिक मर्ज नमें चांसलर होंगन।
6. आईसीसी चैंपियन्स ट्रॉफी दे इक मैच च भारत नै पाकिस्तान पर 6 विकेटें दी शानदार जित्त। विराट कोहली नै 51मां वनडे शतक बनाया।

<><><><><><>

PM-KISAN

प्रधानमंत्री नरेन्द्र मोदी होर अज्ज बिहार दे भागलपुर च प्रधानमंत्री किसान सम्मान निधि यानि पीएम किसान योजना दी 19मीं किशत जारी करगंन ते बिहार च केई विकास परियोजनाएं दा उद्घाटन करगंन। देश भरै दे 9 करोड़ 80 लख थमां बद्ध करसानें गी 22 जहार करोड़ रुपे कोला मते दी माली सहायता सिद्धे बैंक खातें च हासल होग। अज्जै दे कार्यक्रम गी देश भर दे 731 कृषि विज्ञान केन्द्रें च बी आयोजित कीता जाग। एह्दे च लगभग 2 करोड़ 50 लख करसान साम-धाम जां फही वर्चुअल तौरा पर शमूलियत करगंन। कार्यक्रम बारे जानकारी सांझा करदे होई केन्द्री राई-बाई ते करसान कल्याण मैहकमे दे मंत्री शिवराज सिंह चौहान होरें आखेआ जे अज्जे दे ध्याड़ गी किसान सम्मान समारोह दे तौरा पर मनाया जाग। उनें आखेआ जे इस कार्यक्रम दे राएं करसानें गी केन्द्री ते राज्येंद ी बक्ख-बक्ख योजनाएं बारे जागरूक कीता जाग।

<><><><><><>

PM-GIS

प्रधानमंत्री नरेन्द्र मोदी होर अज्ज भोपाल च दुनिया भरै दे निवेशकें दे शिखर सम्मेलन यानि ग्लोबल इनवेस्टर्स सुमित दा उद्घाटन करगंन। मध्यप्रदेश दी राजधानी भोपाल कलियासीत डैम दे कोल बनाई गेदी टैंट सिटी च दुनिया भरै थमां आए दे सैंकड़ा बद्धे मेहमानें दी मेजबानी करोग। दऊं दिनें तगर चलने आले इस शिखर सम्मेलन च दुआइएं ते मैडिकल उपकरण, यातायात ते समेयान गी इक थाहरा थमां दुई थाहर पजाने, उद्योग, कौशल विकास, सैलसफा, दरम्याने लोकें ते भलेआं लोकें ते होर मैहकमें दी विशेष बैठकां लाइयै चर्चा कीती जाग। शिखर सम्मेलन च त्रै बड्डियां औद्योगिक नमाइशां बी लाइयां जांगन।

<><><><><><>

PM Assam Tour

प्रधानमंत्री नरेन्द्र मोदी होर अज्ज दपैहरी असम दे दऊं दिनें दे दौरे पर जा करदे न। इस दरान ओह अज्ज गुवहाटी च “झुमोर बिनदिनी” कार्यक्रम च हिस्सा लैंगन। मोदी होर कल एडवांटेज असम 2.0 निवेश ते बुनियादी ढांचा शिखर सम्मेलन 2.25 दा बी उद्घाटन करगंन। एह्दे इलावा प्रधानमंत्री हुंदा उत्थें केई कार्यक्रमें ते बैठकें च हिस्सा लैने दा बी प्रोग्राम ऐ।

<><><><><><>

Delhi Assembly Session

दिल्ली विधानसभा दा पैहला सत्र अज्ज थमां शुरू होग। नमें चुने गेदे विधायकें गी सत्र दे पैहले रोज यानि अज्ज गै सगंध बी चकाई जाग ते कन्नो कन्नी गै नमें स्पीकर दा चुनांह बी अज्ज गै करी लैता जाग। सत्र दे दुए रोज दिल्ली दे उपराज्यपाल विनय कुमार सक्सेना होर सदन गी संबोधत करगंन। एह्दे कन्नै कन्नै गै पिछली सरकार दे कम्में कन्नै सरबंधत सीएजी दियां रिपोर्टां बी कल गै पेश कीतियां जांगन। तोआई दिल्ली दे उपराज्यपाल होरें बीजेपी दे विधायक अरविंदर सिंह लवली होरें गी Pro-Tem स्पीकर नियुक्त कीता ऐ। लवली होर नमें चुने दे विधायकें गी सगंध चुकांगन।

<><><><><><>

Chief Army Staff

सेनाध्यक्ष जनरल उपेंद्र द्विवेदी फ्रांस दी 4 दिनें दी राजकीय जातरा पर न। इस दौरे दा मकसद भारत ते फ्रांस बशकार रक्षा सहयोग मजबूत करना ऐ। सेनाध्यक्ष कल पेरिस दे बड़े सैन्य अधिकारिये कन्नै गल्लबात करंगन। उदं गार्ड ऑफ ऑनर दा निरीक्षण करने ते फ्रांस दे सेनाध्यक्ष जनरल पियरे हुंदे कन्नै गल्लबात करने दा कार्यक्रम बी ऐ।

<><><><><><>

Nadda

केन्द्री सेहत मंत्री जगत प्रकाश नड्डा होरें नमीं दिल्ली च मालदीव दे सेहत मंत्री अब्दुल्ला नाजिय इब्राहिम हुंदे नै मलाटी कीती। इक सोशल मीडिया पोस्ट च नड्डा होरें आखेआ जे बैठका दौनें घड़ें सेहत क्षेत्र च क्षमता निर्माण ते माहिरें दी दस्तोयाबी, डिजीटल सेहत, फार्मास्यूटिकल ते मानसिक सेहत सरबन्धी सिखलाई दे क्षेत्र च सैहयोग पर चेचे तौरा सलाह सूत्र कीता गेआ।

<><><><><><>

Germany Election

जर्मनी दे राष्ट्रीय चुनाएं दे शुरूआती रुझानें च विरोधी घड़ें दी क्रिश्चन डेमोक्रेटिक यूनियन ते क्रिश्चन सोशल यूनियन पार्टियां जित्त दे कोलकाल पुज्जे करदियां न। तोआई दूई बक्खी जर्मनी लेई इक होर मतबादल पार्टी एएफडी नै दूई थाहरै पर रौहदे होई अजे तोड़ी दा अपना सब्बने शा बेहतरीन प्रदर्शन कीता ऐ। कल संपन्न होए दे जर्मनी दे चुनाएं च इक बारी माड़ी अर्थबवस्था इक प्रमुख मुद्दा हा। अमरीका दे राष्ट्रपति डोनाल्ड ट्रंप होरें चुनां रुझाने पर प्रतिक्रिया दिंदे होई आखेआऐ जे अमरीका आंगर गै जर्मनी दे लोक बी सरकार दे बेतुके ते नासमझी आले अजेडे कोला अक्की पक्की चुके दे हे। टर्कोहदा करियै ऊर्जा क्षेत्र ते बाहरले लोकें दे गैर कनूनी तौरा पर आई बस्सने आली समस्या गी लेइयै लोक बड़े परेशान हे। फ्रांस दे राष्ट्रपति इमैनुएल मैक्रों होरें फ्रेडरिक मर्ज होरें गी उंदी चुनावी जित्त पर ममारकबाद दित्ती ऐ ते फ्रांस ते जर्मनी दे सरबन्धे गी होर निग्गर बनाने ते संगठिन यूरोप दी दिशा च किट्ठे रलियै कम्म करने दी गल्ल आक्खी। तोआई ब्रिटेन दे प्रधानमंत्री कीर स्टारमर होरें गी मर्ज होरें गी बघाई दिंदे होई आखेआ ऐ जे ओ दौनें मुल्खें दे विकास लेई नमीं सरकार कन्नै मिलियै कम्म करने दी तांहग रखदे न।

